

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీవత్సచిహ్నామిశ్చైరనుగృహీతాయాం పంచస్తవ్యాం

॥ శ్రీవైకుంఠస్తవః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీవైకుంఠస్తవః ॥

శ్రీవత్సచిహ్నమిశ్రేభ్యో నమ ఉక్తిమథీమహే ।

యదుక్తయస్త్రయాకంఠే యాంతి మంగలసూత్రతాం ॥

యో నిత్యమచ్యుతపదాంబుజయుగ్మరుక్మ -

వ్యామోహతస్తదితరాణి తృణాయ మేనే ।

అస్మద్గురోర్భగవతోఽస్య దయైకసింధోః

రామానుజస్య చరణౌ శరణం ప్రపద్యే ॥ 1 ॥

త్రైవిద్యవృద్ధజనమూర్ధవిభూషణం యత్

సంపచ్చ సాత్త్వికజనస్య యదేవ నిత్యం ।

యద్వా శరణ్యమశరణ్యజనస్య పుణ్యం

తత్ సంశ్రయేమ వకుళాభరణాంఘ్రియుగ్మం ॥ 2 ॥

భక్తిప్రభావభవదద్భుతభావబంధ -

సంధుక్ష్ణితప్రణయసారరసౌఘపూర్ణః ।

వేదార్థరత్ననిధిరచ్యుతదివ్యధామ

జీయాత్ పరాంకుశపయోధిరసీమభూమా ॥ 3 ॥

యన్మంగళాయ మహతే జగతాముశంతి

త్రైవిష్టపాన్యపి పదాని యదాశ్రయాణి ।

వందామహే సరసిజేక్షణమద్వితీయం

వేదాంతవేద్యమనిదంప్రథమం మహస్తత్ ॥ 4 ॥

పీతాంబరం వరదశీతలదృష్టిపాతం

ఆజానులంబిభుజమాయతకర్ణపాశం ।

తన్నేఘమేచకముదగ్రవిశాలవక్షః
 లక్ష్మీధరం కిమపి వస్తు మమావిరస్తు || 5 ||

యత్ తత్త్వమక్షరమదృశ్యమగోత్రవర్ణం
 అగ్రాహ్యమవ్యయమనీదృశమద్వితీయం |
 ఈశానమస్య జగతో యదణోరణీయః
 తద్ వైష్ణవం పదముదారముదాహారామః || 6 ||

ఆమ్నాయమూర్ధని చ మూర్ధని చోర్ధ్వపుంసాం
 యద్ ధామ వైష్ణవమభీక్షతరం చకాస్తి |
 తన్మాదృశామపి చ గోచరమేతి వాచో
 మన్యే తదీయమిదమాశ్రితవత్సలత్వం || 7 ||

జానన్నపీహ కిల మామనపత్రపిష్ఠుః
 విష్ణోః పదప్రణయినీం గిరమాద్రియేఽహం |
 న శ్వావలీఢమపి తీర్థమతీర్థమాహుః
 నోదన్యతాఽపి చ శునా కిల లజ్జితవ్యం || 8 ||

దేవస్య దైత్యమథనస్య గుణేష్వియత్తా
 సంఖ్యా చ వాఙ్మనసగోచరమత్యభూతాం |
 అప్యేవమణ్యపి చ తత్ర మమార్తిశాంత్యై
 కీటస్య తృప్యత ఉదన్వతి విపుషాఽలం || 9 ||

ప్రేమార్థవిహ్వలగిరః పురుషాః పురాణాః
 త్వాం తుష్టువుర్మధురిపో ! మధురైర్వచోభిః |
 వాచో విడంబితమిదం మమ నీచవాచః
 ఛ్వాంతిస్తు తే సవిషయా మమ దుర్వచోభిః || 10 ||

ఆజ్ఞా తవత్రభవతీ విదితా త్రయీ సా
 తాం హి ప్రమాణముపజగ్మరతీంద్రియేఽర్థే |
 ఆభాసభూయమభియాంత్యపరాణి దోషైః
 ఏషా తు దోషరహితా మహితా పురాణీ || 11 ||

అంతర్హితో నిధిరసి త్వమశేషపుంసాం
 లభ్యోఽసి పుణ్యపురుషైః ఇతరైర్దురాపః |
 తత్ర త్రయీం సుకృతినః కృతినోఽధిజగ్మః
 బాహ్యేషు బాహ్యచరితైరితరైర్నిపేతే || 12 ||

చిత్రం విధేర్విలసితం త్విదమావిరస్తి
 దుష్టాత్మనామయమహో ! కిల దుర్విపాకః |
 యత్ కేచిదత్రభవతీం శ్రుతిమాశ్రయంతో -
 ఽప్యర్థే కుదృష్టివినివిష్టథియో వినష్టాః || 13 ||

బాహ్యః కుదృష్టయ ఇతి ద్వితయేఽప్యపారం
 ఘోరం తమః సముపయంతి నహీక్షసే తాన్ |
 జగ్ధస్య కాననమృగైర్మృగతృష్ణికేపోః
 కాసారసత్త్వనిహతస్య చ కో విశేషః || 14 ||

న్యాయస్మృతిప్రభృతిభిర్భవతా నిస్సృష్టైః
 వేదోపబృంహణవిధావుచితైరుపాయైః |
 శ్రుత్యర్థమర్థమివ భానుకరైర్విభేజః
 త్వద్భక్తిభావితవికల్మషశేముషీకాః || 15 ||

యే తు త్వదంఘ్రిసరసీరుహభక్తిహీనాః
 తేషామమీభిరపి నైవ యథార్థబోధః |
 పితృఘ్నమంజనమనాపుషి జాతు నేత్రే
 నైవ ప్రభాభిరపి శంఖసితత్వబుద్ధిః || 16 ||

తత్త్వార్థతత్పరపరశ్శతవేదవాక్యైః
 సామర్థ్యతః స్మృతిభిరప్యథ తాదృశీభిః |
 త్వామేవ తత్త్వపరసాత్త్వికసత్పురాణైః
 దైవజ్ఞధీభిరపి నిశ్చినుమః పరేశం || 17 ||

అన్యత్ర తు క్వచన కేచిదిహేశశబ్దాత్
 లోకప్రసిద్ధిముపగమ్య తమీశమాహుః |
 తైశ్చ ప్రసిద్ధివిభవస్య సమూలతాయై
 గ్రాహ్య త్రయీ త్వయి తు సాఽచ్యుత ! సమ్ముఖీనా || 18 ||

యః ఖల్వణోరణుతరో మహతో మహీయాన్
 ఆత్మా జనస్య జనకో జగతశ్చ యోఽభూత్ |
 వేదాత్మకప్రణవకారణవర్ణవాచ్యం
 తం త్వాం వయం తు పరమేశ్వరమామనామః || 19 ||

ఆత్మేశ్వరోఽసి న పరోఽస్తి తవేశ్వరోఽన్యః
 విశ్వస్య చాధిపతిరస్య పరాయణం చ |
 నారాయణాచ్యుత ! పరస్త్వమిహైక ఏవ
 బ్రహ్మాదయోఽపి భవదీక్షణలబ్ధసత్తాః || 20 ||

నిత్యః సమాభ్యుధికవర్జిత ఊర్జితశ్రీః
 నిత్యేఽక్షరే దివి వసన్ పురుషః పురాణః |
 సత్త్వప్రవర్తనకరో జగతోఽస్య మూలం
 నాన్యస్త్వదస్తి ధరణీధర ! వేదవేద్యః || 21 ||

యం భూతభవ్యభవదీశమనీశమాహుః
 అంతస్సముద్రనిలయం యమనంతరూపం |
 యస్య త్రిలోకజననీ మహిషీ చ లక్ష్మీః
 సాక్షాత్ స ఏవ పురుషోఽసి సహస్రమూర్ధా || 22 ||

సర్వశ్రుతిష్వనుగతం స్థిరమప్రకంప్యం
 నారాయణాహ్వాయధరం త్వమివానవద్యం |
 సూక్తం తు పౌరుషమశేషజగత్పవిత్రం
 త్వాముత్తమం పురుషమీశముదాజహార || 23 ||

ఆనందమైశ్వరమవాఙ్మనసావగాహ్యం
 ఆమ్నాసిషుః శతగుణోత్తరితక్రమేణ |
 సోఽయం తవైవ నృషు హి త్వమిహాంతరాత్మా
 త్వం పుండరీకనయనః పురుషశ్చ పౌష్ణః || 24 ||

యన్మూలకారణమబుధ్యత సృష్టివాక్యైః
 బ్రహ్మాతి వా సదితి వాఽఽత్మగిరాఽధవా తత్ |
 నారాయణస్త్వీతి మహోపనిషద్ బ్రవీతి
 సౌబాలికీప్రభృతయోఽప్యనుజగ్గురేనాం || 25 ||

జ్యోతిః పరం పరమతత్త్వమథో పరాత్మా
 బ్రహ్మాతి చ శ్రుతిషు యత్ పరవస్త్వధీతం |
 నారాయణస్తదితి తద్ విశినష్టి కాచిద్
 విష్ణోః పదం పరమమిత్యపరా గృణాతి || 26 ||

సంతీదృశః శ్రుతిశిరస్సు పరస్సహస్రాః
 వాచస్తవ ప్రథయితుం పరమేశితృత్వం |
 కించేహ న వ్యజగణః క్రిమిధాతృభేదం
 క్రామన్ జగంతి నిగిరన్ పునరుద్ధిరంశ్చ || 27 ||

రూపశ్రియా పరమయా పరమేణ ధామ్నా
 చిత్రైశ్చ కైశ్చిదుచితైర్భవతశ్చరిత్రైః |
 చిహ్నైరనిహ్నావపరైరపరైశ్చ కైశ్చిద్
 నిశ్చిన్వతే త్వయి విపశ్చిత ఈశితృత్వం || 28 ||

యస్యాః కటాక్షణమనుక్షణమీశ్వరాణాం
 ఐశ్వర్యహేతురితి సర్వజనీనమేతత్ |
 తాం శ్రీరితి త్వదుపసంశ్రయణాన్నిరాహుః
 త్వాం హి శ్రియః శ్రియముదాహలరుదారవాచః || 29 ||

మాయా త్వయా గుణమయీ కిల యా నిస్సృష్టా
 సా తే విభో ! కిమివ నర్మ న నిర్మితే |
 కౌతస్కుతాః స్థిరకుతర్మవశేన కేచిత్
 సత్యాం శ్రుతౌ చ బధిరాస్త్యయి తన్మహిమ్నా || 30 ||

యః స్థావరక్రిమిపతంగమతంగజాది -
 ష్వన్యేషు జంతుషు సదైవ విజాయమానః |
 త్వం నిత్యనిర్మల నిరంజన నిర్వికార -
 కల్యాణసద్గుణనిధే ! స ఇతీరితస్తైః || 31 ||

త్వద్దృష్టిజష్టమిదమావిరభూదశేషం
 నో చేత్ కటాక్షయసి నైవ భవేత్ ప్రవృత్తిః |
 స్థాతుం చ వాంఛతి జగత్ తవ దృష్టిపాతం
 తేన శ్రుతౌ జగదిషే హి జగత్ త్వమేవ || 32 ||

ఏవం భగో ! ఇహ భవత్పరతంత్ర ఏవ
 శబ్దోఽపి రూపవదముష్య చరాచరస్య |
 ఐశ్వర్యమీదృశమిదం శ్రుతిషూదితం తే
 పాపీయసామయమహో ! త్వయి మోహహేతుః || 33 ||

యే త్వత్కటాక్షలవలక్ష్మమివ క్షణం తైః
 ఐశ్వర్యమీదృశమలభ్యమలంభి పుంభిః |
 యత్ కేఽపి సంజగరిరే పరమేశితృత్వం
 తేషామపి శ్రుతిషు తన్మహిమప్రసంగాత్ || 34 ||

నిత్యేషు వస్తుషు భవన్నిరపేక్షమేవ
 తత్తత్స్వరూపమితి కేచిదిహ భ్రమంతః |
 ఐశ్వర్యమత్ర తవ సావధి సంగిరంతే
 బ్రూతే త్రయీ తు నిరుపాధికమీశనం తే || 35 ||

ఇచ్ఛాత ఏవ తవ విశ్వపదార్థసత్తా
 నిత్యం ప్రియాస్తవ తు కేచన తే హి నిత్యాః |
 నిత్యం త్వదేకపరతంత్రనిజస్వరూపాః
 భావత్యమంగళగుణా హి నిదర్శనం నః || 36 ||

విశ్వస్య విశ్వవిధకారణమచ్యుత ! త్వం
 కార్యం తదేతదఖిలం చిదచిత్స్వరూపం |
 త్వం నిర్వికార ఇతి వేదశిరస్సు ఘోషో
 నిస్సీమమేవ తవ దర్శయతీశిత్యత్వం || 37 ||

కింసాధనః క్వ నివసన్ కిముపాదదానః
 కస్మై ఫలాయ సృజతీశ ఇదం సమస్తం |
 ఇత్యాద్యనిష్ఠితకుతర్కమతర్కయంతః
 త్వద్ వైభవం శ్రుతివిదో విదురప్రతర్క్యం || 38 ||

యత్ సంవృతం దశగుణోత్తరసప్తతత్త్వైః
 అండం చతుర్దశజగద్ భవధాతృధామ |
 అండాని తత్సుసదృశాని పరశ్శతాని
 క్రీడావిధేస్తవ పరిచ్ఛదతామగచ్ఛన్ || 39 ||

ఇచ్ఛావిహారవిధయే విహితాన్యమూని
 స్యాత్ త్వద్విభూతిలవలేశకలాయుతాంశః |
 యా వై న జాతు పరిణామపదాస్పదం సా
 కాలాతిగా తవ పరా మహతీ విభూతిః || 40 ||

యద్ వైష్ణవం హి పరమం పదమామనంతి
 ఖం వా యదేవ పరమం తమసః పరస్తాత్ |
 తేజోమయం పరమసత్త్వమయం ధ్రువం యద్
 ఆనందకందమతిసుందరమద్భుతం యత్ || 41 ||

యద్ బ్రహ్మారుద్రపురుహూతముఖైర్దురాపం
 నిత్యం నివృత్తినిరతైః సనకాదిభిర్వా |
 సాయుజ్యముజ్జ్వలముశంతి యదాపరోక్ష్యం
 యస్మాత్ పరం న పదమంచితమస్తి కించిత్ || 42 ||

రూపేణ సద్గుణగణైః పరయా సమృద్ధ్యా
 భావైరుదారమధురైరపి వా మహిమ్నా |
 తాదృక్ తదీదృగిదమిత్యుపవర్ణయంత్యో
 వాచో యదీయవిభవస్య తిరస్క్రియాయై || 43 ||

యద్ వృద్ధ్యపక్షయవినాశముఖైర్వికారైః
 ఏతైరసంస్తుతమనస్తమితాస్తిశబ్దం |
 యద్గౌరవాత్ శ్రుతిషు ఫల్గు ఫలం క్రియాణాం
 ఆదిష్టమన్యదసుఖోత్తరమధ్రువం చ || 44 ||

నిష్కల్మషైర్నిహతజన్మజరావికారైః
 భూయిష్టభక్తివిభవైరభవైరవాప్యం |
 అన్యైరధన్యపురుషైర్మనసాఽప్యనాప్యం
 వైకుంఠనామ తవ ధామ తదామనంతి || 45 ||

నిత్యా తవాన్యనిరపేక్షమహామహిమ్నో -
 ఽప్యేతాదృశీ నిరవధిర్నియతా విభూతిః |
 జ్ఞానాదయో గుణగణాః సమతీరసీమాః
 లక్ష్మీః ప్రియా పరిజనాః పతగేంద్రముఖ్యాః || 46 ||

ఏకస్య యేషు హి గుణస్య లవాయుతాంశః
 స్యాత్ కస్యచిత్ స ఖలు వాఙ్మనసాతిగశ్రీః |
 యే తాదృశోఽత్యవధయః సమతేతసంఖ్యాః
 త్వత్సద్గుణాస్త్యమసి తన్నిరపేక్షలక్ష్మీః || 47 ||

సర్వస్య చైవ గుణతో హి విలక్షణత్వం
 ఐశ్వర్యతశ్చ కిల కశ్చిదుదంచితః స్యాత్ |
 తత్ ప్రత్యుత త్వయి విభో ! విభవో గుణాశ్చ
 సంబంధతస్తవ భజంతి హి మంగళత్వం || 48 ||

దూరే గుణాస్తవ తు సత్త్వరజస్తమాంసి
 తేన త్రయీ ప్రథయతి త్వయి నిర్గుణత్వం |
 నిత్యం హరే ! నిఖిలసద్గుణసాగరం హి
 త్వామామనంతి పరమేశ్వరమీశ్వరాణాం || 49 ||

జ్ఞానాత్మనస్తవ తదేవ గుణం గృణంతి
 తేజోమయస్య హి మణేర్గుణ ఏవ తేజః |
 తేనైవ విశ్వమపరోక్షముదీక్షసే త్వం
 రక్షా త్వదీక్షణత ఏవ యతోఽఖిలస్య || 50 ||

త్రయ్యుద్యతా తవ యువత్వముఖైర్గుణౌఘైః
 ఆనందమేధితమియానితి సన్నియంతుం |
 తే యే శతం త్వితి పరంపరయా ప్రవృత్తా
 నైవైష వాఙ్మనసగోచర ఇత్యుదాహ || 51 ||

ఏవం తయా చతురయా తవ యౌవనాద్యాః
 సర్వే గుణాః సహ సమస్తవిభూతిభిశ్చ |
 ప్రవ్యాప్యతాః స్యురవధీనవధీరయంతో
 వాచామగోచరమహామహిమాన ఏవ || 52 ||

సంవర్తవర్తి నిఖిలం నిరభిజ్ఞమజ్ఞం
 చిత్రే చ కర్మణి యథార్థమహో ! నియచ్ఛన్ |
 సద్యః క్రిమిద్రుహిణభేదమభేదమేతద్
 ఆవిశ్చకర్థ సకృదీక్షణదీక్షణేన || 53 ||

అస్తం యదుద్యదుపచాయ్యపచాయీ చైవం
 ఈశం దరిద్రమథ జంగమమప్యనింగం |
 విశ్వం విచిత్రమవిలక్షణవీక్షణేన
 విక్షోభయస్యనవధిర్భృత శక్తిరైశీ || 54 ||

రూపప్రకారపరిణామకృతవ్యవస్థం
 విశ్వం విపర్యసితమన్యదసచ్ఛ కర్తుం |
 ఛామ్యన్ స్వభావనియమం కిముదీక్షసే త్వం
 స్వాతంత్ర్యమైశ్వరమపర్యనుయోజ్యమాహుః || 55 ||

సంవర్తసంభృతకరస్య సహస్రరశ్మేః
 ఉస్రం తమిస్రయదజస్రవిహారి హారి |
 నిత్యానుకూలమనుకూలన్యణాం పరేషాం
 ఉద్వేజనం చ తవ తేజ ఉదాహరంతి || 56 ||

నైవ హ్యవాప్యమనవాప్తమిహాస్తి యస్య
 సత్తాఽపి తస్య తవ వీక్షణతః ప్రజానాం |
 సంపత్ తు కింపునరితో న వదాన్యమన్యం
 మన్యే త్వమేవ ఖలు మందిరమిందిరాయాః || 57 ||

పాపైరనాదిభవసంభవవాసనోత్థైః
 దుఃఖేషు యః ఖలు మిమంక్షతి హంత ! జంతుః |
 తం కేవలం ను కృపయైవ సముద్ధరిష్యన్
 తద్దుష్కృతస్య నను నిష్కృతిమాత్థ శాస్త్రైః || 58 ||

శాస్త్రైరనాదినిధనైః స్మృతిభిస్త్యదీయ -
 దివ్యావతారచరితైః శుభయా చ దృష్ట్యా |
 నిఃశ్రేయసం యదుపకల్పయసి ప్రజానాం
 సా త్వత్కృపాజలధితల్లజవల్గితశ్రీః || 59 ||

హై హాంత ! జంతుషు నిరంతరసంతతాత్మా
 పాప్మా హి నామ వద కోఽయమచింత్యశక్తిః |
 యస్త్యత్కృపాజలధిమప్యతివేలఖేలం
 ఉల్లంఘయత్యకృతభాసుర భాగధేయాన్ || 60 ||

యద్ బ్రహ్మకల్పనియుతానుభవేఽప్యనాశ్యం
 తత్ కిల్బిషం సృజతి జంతురిహ క్షణార్థే |
 ఏవం సదా సకలజన్మసు సాపరాధం
 క్షామ్యస్యహో ! తదభిసంధివిరామమాత్రాత్ || 61 ||

క్షాంతిస్తవేయమియతీ మహతీ కథం ను
 ముహ్యేదహో ! త్వయి కృతాంజలిపంజరేషు |
 ఇత్థం స్వతో నిఖిలజంతుషు నిర్విశేషం
 వాత్సల్యముత్సుకజనేషు కథం గుణస్తే || 62 ||

విశ్వం ధియైవ విరచయ్య నిచాయ్య భూయః
 సంజప్తుషః సతి సమాశ్రితవత్సలత్వే |
 ఆజగ్ముషస్తవ గజోత్తమబృంహితేన
 పాదం పరామమృశుషోఽపి చ కా మనీషా || 63 ||

యః కశ్చిదేవ యది కించన హాంత ! జంతుః
 భవ్యో భజేత భగవంతమనన్యచేతాః |
 తం సోఽయమీదృశ ఇయానితి వాఽప్యజానన్
 హై ! వైనతేయసమమప్యరరీకరోషి || 64 ||

త్వత్సామ్యమేవ భజతామభివాంఛసి త్వం
 తత్సాత్కృతైర్విభవరూపగుణైస్త్వదీయైః |
 ముక్తిం తతో హి పరమం తవ సామ్యమాహుః
 త్వద్ధాస్యమేవ విదుషాం పరమం మతం తత్ || 65 ||

తద్వై తథాఽస్తు కతమోఽయమహో ! స్వభావః
 యావాన్ యథావిధగుణో భజతే భవంతం |
 తావాన్ తథావిధగుణస్తదధీనవృత్తిః
 సంశ్లిష్యసి త్వమిహ తేన సమానధర్మా || 66 ||

నీలాంజనాద్రినిభమున్నసమాయతాక్షం
 ఆజానుజైత్రభుజమాయతకర్ణపాశం |
 శ్రీవత్సలక్షణముదారగభీరనాభిం
 పశ్యేమ దేవ ! శరదః శతమీదృశం త్వాం || 67 ||

అంభోరుహాక్షమరవిందనిభాంఘ్రియుగ్మం
 ఆతామ్రతామరసరమ్యకరాగ్రకాంతి |
 భృంగాలకం భ్రమరవిభ్రమకాయకాంతి
 పీతాంబరం వపురదస్తు వయం స్తవామ || 68 ||

భూవిభ్రమేణ మృదుశీతవిలోకితేన
 మందస్మితేన మధురాక్షరయా చ వాచా |
 ప్రేమప్రకర్షపిశునేన వికాసినా చ
 సంభావయిష్యసి కదా ముఖపంకజేన || 69 ||

వజ్రాంకుశధ్వజసరోరుహశంఖచక్ర -
 మత్సేసుధాకలశకల్పకకల్పితాంకం |
 త్వత్పాదపద్మయుగళం విగళత్ప్రభాద్భిః
 భూయోఽభిషేక్స్యతి కదా ను శిరో మదీయం || 70 ||

త్రైవిక్రమక్రమకృతాక్రమణత్రిలోకం
 ఉత్తంసముత్తమమనుత్తమభక్తిభాజాం |
 నిత్యం ధనం మమ కదా హి మదుత్తమాంగం
 అంగీకరిష్యతి చిరం తవ పాదపద్మం || 71 ||

ఉన్నిద్రపత్రశతపత్రసగోత్రమంత -
 ర్గ్రేఖారవిందమభినందనమింద్రియాణాం |
 మన్మూర్ధ్ని హంత ! కరపల్లవతల్లజం తే
 కుర్వన్ కదా కృతమనోరథయిష్యసే మాం || 72 ||

ఆంగీ నిసర్గనియతా త్వయి హంత కాంతిః
 నిత్యం తవాలమియమేవ తథాఽపి చాన్యా |
 వైభూషణీ భవతి కాంతిరలంతరాం సా
 హై పుష్కలైవ నిఖిలాఽపి భవద్విభూతిః || 73 ||

శ్రీవత్సకౌస్తుభకీరీటలలాటికాభిః
 కేయూరహారకటకోత్తమకంఠికాభిః |
 ఉద్ధామదామమణినూపురనీవిబంధైః
 భాంతం భవంతమనిమేషముదీక్షిషీయ || 74 ||

ఐందీవరీ క్వచిదపి క్వచనారవిందీ
 చాంద్రాతపీ క్వచన చ క్వచనాథ హైమీ |
 కాంతిస్తవోధపరభాగపరస్పరశ్రీః
 పార్యేత పారణయితుం కిము చక్షుషోర్మే || 75 ||

త్వాం సేవితం జలజచక్రగదాసిశార్జ్ఞైః
 తార్జ్యేణ సైన్యపతినాఽనుచరైస్తథాఽన్యైః |
 దేవ్యా శ్రియా సహ వసంతమనంతభోగే
 భుంజీయ సాంజలిరసంకుచితాక్షిపక్షా || 76 ||

క్షైంకర్యనిత్యనిరతైర్భవదేకభోగైః
 నిత్యైరనుక్షణనవీనరసార్ద్రభావైః |
 నిత్యాభివాంఛితపరస్పరనీచభావైః
 మద్దైవతైః పరిజనైస్తవ సంగసీయ || 77 ||

యత్ కించిదుజ్జ్వలమిదం యదుపాఖ్యయాఽఽహుః
 సౌందర్యమృద్ధిరితి యన్మహిమాంశలేశః |
 నామ్నైవ యాం శ్రియముశంతి యదీయధామ
 త్వామామనంతి యతమా యతమానసిద్ధిః || 78 ||

యా వై త్వయాఽప్యదధిమంథనయత్నలభ్యా
 యాఽంతర్హితేతి జగదున్మథనోద్యతోఽభూః |
 యా చ ప్రతిక్షణమపూర్వరసానుబంధైః
 భావైర్భవంతమభినందయతే సదైవ || 79 ||

రూపశ్రియా గుణగణైర్విభవేన ధామ్నా
 భావైరుదారమధురైశ్చతురైశ్చరిత్రైః |
 నిత్యం తవైవ సదృశీం శ్రియమీశ్వరీం తాం
 త్వాం చాంచితః పరిచరేయముదీర్ణభావః || 80 ||

యా బిభ్రతీ స్థిరచరాత్మకమేవ విశ్వం
 విశ్వంభరా పరమయా క్షమయా క్షమా చ |
 తాం మాతరం చ పితరం చ భవంతమస్య
 వ్యుచ్ఛంతు రాత్రయ ఇమా వరివస్యతో మే || 81 ||

భావైరుదారమధురైర్వివిధైర్విలాసైః
 భ్రూవిభ్రమస్మితకటాక్షనిరీక్షణైశ్చ |
 యా త్వన్మయా త్వమపి యన్మయ ఏవ సా మాం
 నీలా నితాంతమురరీకురుతాముదారా || 82 ||

భావైరనుక్షణమపూర్వరసానువిద్ధైః
 అత్యద్భుతైరభినవైరభినంద్య దేవీః |
 భృత్యాన్ యథోచితపరిచ్ఛదినో యథార్థం
 సంభావయంతమభితో భగవన్ ! భవేయం || 83 ||

హా హాంత హాంత ! హతకోఽస్మి ఖలోఽస్మి ధిజ్ఞాం
 ముహ్యాన్నహో ! అహమిదం కిమువాచ వాచా |
 త్వామంగ ! మంగళగుణాస్పదమస్తహేయం
 ఆః ! స్మర్తుమేవ కథమర్హతి మాదృగంహః || 84 ||

అంహః ప్రసహ్య వినిగృహ్య విశోధ్య బుద్ధిం
 వ్యాపూయ విశ్వమశివం జనుషాఽనుబద్ధం |
 ఆధాయ సద్గుణగణానపి నాహమర్హః
 త్వత్పాదయోర్యదహమత్ర చిరాన్నిమగ్నః || 85 ||

జానేఽథవా కిమహమంగ ! యదేవ సంగాద్
 అంగీకరోషి న హి మంగళమన్యదస్మాత్ |
 తేన త్వమేనమురరీకురుషే జనం చేద్
 నైవాముతో భవతి యుక్తతమో హి కశ్చిత్ || 86 ||

యన్నాభవామ భవదీయకటాక్షలక్షం
 సంసారగర్తపరివర్తమతోఽగమామ |
 ఆగాంసి యే ఖలు సహస్రమజస్రమేవ
 జన్మస్వతన్మహి కథం త ఇమేఽనుకంప్యాః || 87 ||

సత్యర్మ నైవ కిల కించన సంచినోమి
 విద్యాఽప్యవద్యరహితా న చ విద్యతే మే |
 కించ త్వదంచితపదాంబుజభక్తిహీనః
 పాత్రం భవామి భగవన్ ! భవతో దయాయాః || 88 ||

కిం భూయసా ప్రలపితేన యదేవ కించిత్
 పాపాహ్వామల్పమురు వా తదశేషమేషః |
 జానన్ న వా శతసహస్రపరార్థకృత్వో
 యోఽకార్షమేనమగతిం కృపయా క్షమస్వ || 89 ||

దేవ ! త్వదీయచరణప్రణయప్రవీణ -
 రామానుజార్యవిషయాకృతమప్యహో ! మాం |
 భూయః ప్రధర్షయతి వైషయికో విమోహో
 మత్కర్మణః కతరదత్ర సమానసారం || 90 ||

గర్భేషు నిర్భరనిపీడనఖిన్నదేహః
 క్షోదీయసోఽతిమహతోఽప్యఖిలస్య జంతోః |
 జన్మాంతరాణ్యనువిచింత్య పరస్సహస్రా -
 ణ్యత్రాహమప్రతివిధిర్నిహతశ్చరామి || 91 ||

భూయశ్చ జన్మసమయేషు సుదుర్వచాని
 దుఃఖాని దుఃఖమతిరిచ్య కిమప్యజానన్ |
 మూఢోఽనుభూయ పునరేవ తు బాలభావాత్
 దుఃఖోత్తరం నిజచరిత్రమముత్ర సేవే || 92 ||

భూయాంసి భూయ ఉపయన్ వివిధాని దుఃఖా -
 న్యన్యచ్ఛ దుఃఖమనుభూయ సుఖభ్రమేణ |
 దుఃఖానుబంధమపి దుఃఖవిమిశ్రమల్పం
 క్షుద్రం జగుస్సితసుఖం సుఖమిత్యుపాసే || 93 ||

లోలద్భిరింద్రియహయైరపథేషు నీతః
 దుష్ప్రాపదుర్భగమనోరథమథ్యమానః |
 విద్యాధనాభిజనజన్మమదేన కామ -
 క్రోధాదిభిశ్చ హతధీర్న శమం ప్రయామి || 94 ||

లభ్యేషు దుర్లభతరేష్వపి వాంఛితేషు
 జాతా సహస్రగుణతః ప్రతిలంభనేఽపి |
 విఘ్నేర్హితేష్వపి చ తేషు సమూలఘాతం
 వర్ధిష్ణురేవ న తు శామ్యతి హంత తృష్ణా || 95 ||

త్వత్కీర్తనస్తుతినమస్కృతివేదనేషు
 శ్రద్ధా న భక్తిరపి శక్తిరథో న చేచ్ఛా |
 నైవానుతాపమతిరేష్వకృతేషు కిం ను
 భూయాన్నహో ! పరికరః ప్రతికూలపక్షే || 96 ||

ఏతేన వై సువిదితం బత మామకీనం
 దౌరాత్యమప్రతివిధేయమపారమీశః ! |
 సంమూర్చ్ఛతోఽప్యపదమస్మి యతస్త్వదీయ -
 నిస్సీమభూమకరుణామృతవీచివాయోః || 97 ||

ఐశ్వర్యవీర్యకరుణాగరిమక్షమాద్యాః
 స్వామిన్నకారణసుహృత్త్వమథో విశేషాత్ |
 సర్వే గుణాః సవిషయాస్తవ మామపార -
 ఘోరాఘపూర్ణమగతిం నిహతం సమేత్య || 98 ||

త్వత్పాదసంశ్రయణహేతుషు సాధికారాన్
 ఉద్యంజతశ్చరితకృత్స్నవిధింశ్చ తాంస్తాన్ |
 త్వం రక్షసీతి మహిమా న తవాలమేష
 మాం చేదనీదృశమనన్యగతిం న రక్షేః || 99 ||

యా కర్మణామధికృతిర్య ఇహోద్యమస్తే -
 ష్వప్యేష్వనుష్ఠితిరశేషమిదం హి పుంసాం |
 త్వామంతరేణ న కథంచన శక్యమాప్తుం
 ఏవం చ తేషు మయి చాస్తి న తే విశేషః || 100 ||

నిర్బంధ ఏష యది తే యదశేషవైధ -
 సంసేవినో వరద ! రక్షసి నేతరాన్స్వం |
 తర్హి త్వమేవ మయి శక్త్యధికారవాంఛాః
 ప్రత్యూహశాంతిమితరచ్చ విధేహి విశ్వాం || 101 ||

వ్యక్తీకుర్వన్నిగమశిరసామర్థమంతర్నిగూఢం
 శ్రీవైకుంఠస్తవమకృత యః శ్రేయసే సజ్జనానాం |
 కూరాధీశం గురుతరదయాదుర్ధసింధుం తమీడే
 శ్రీవత్సాంకం శ్రుతిమతగురుచ్ఛాత్రశీలైకథామ || 102 ||
 || ఇతి పంచస్తవ్యాం శ్రీవైకుంఠస్తవః సమాప్తః ||